

# ID-DRAWWA TAT-TIĠRIJIET TAD- DĠHAJJES FIL- PORT IL-KBIR

Joseph Serracino

Din id-drawwa antika jien nipparagunaha ma' munita - ghandha żewġ uçuħ, wahda storika u l-oħra sportiva. Storika, għax l-għeruq tagħha huma magħġunin mal-istorja tal-poplu ta' wahda mill-bliet marittimi tagħna, l-belt ta' Senglea (l-Isla), u Sportiva, għax fiha jidhol l-element uman - il-kontestazzjoni għar-rebħ ta' premju.

L-istoriċi tagħna huma tal-fehma li din it-tradizzjoni bdiet għal habta tal-1625, fiż-żmien meta l-attività marittima fil-Port il-Kbir kienet fl-aqwa tagħha, u tiġġenera hafna xogħol għal mijiet ta' zaġġżagħ u rġiel tal-familja. Kien żmien, meta l-Port il-Kbir kien ikun mimli bl-imriekeb Maltin u barranin, bil-Galeri u x-xwieni l-oħra tal-Ordni sorġuti f'Dahlet l-Xwieni (illum *Dockyard Creek*), u l-bçejeċ l-oħra ttrakkati mal-mollijiet tal-belt jew sorġuti f'Dahlet l-Franċiżi, li antikament kienet magħrufa bhala Dahlet San Franġisk għall-kappella li kienet inbniet fl-inħawi ta' Ghajn Dwieli ddedikata lil San Franġisk de Paola .

Jingħad ukoll li f'dawk iż-żminijiet in-numru tas-sajjieda armati bl-iskejjen u l-Ferilli tagħhom kien kotor hafna fil-port, peress li l-bokok taż-żewġ portijiet kienu miftuħin u għalhekk wiehed jimmaġina li l-hut kien abbondanti hafna. Daqshekk iehor jingħad li kien kbir in-numru ta' barklori, li l-ġhajxien tagħhom kienu jaqilgħuh bil-ġarr ta' passiġġieri min-naha għall-oħra tal-port bid-dghajjes tagħhom. Madankollu, minkejja din l-attività kollha fil-port, il-maġġoranza tal-familji li kienu jgħixu fl-erbat ibliet kienu familji kbar, fqar u bla skola.



**Dwell finali għall-ewwel post bejn iż-żewġ dghajjes tal-Midalji tal-Isla fl-edizzjoni tal-1989**

Ovġjament familji sinjuri, negozjanti, professionisti, skrivani, nies kolti u haddiema tas-snaġġa' kien hawn ukoll, iżda dawn kienu l-ftit, għaliex il-parti kbira tan-nies kienu nies tal-baħar jew oħrajn li kienu jaħdmu fit-tarznari tal-Ordni jew f'oħrajn privati f'Dahlet il-Franċiżi.

Fil-qalba tas-seklu 17, f'din id-dahla kien hemm attività marittima kbira, bi xwieni jhottu u jgħabbu l-merkanzija tagħhom minn fuq il-braken, oħrajn sorġuti mal-mollijiet, forsi wkoll għaddejjen b'xi manutenzjoni jew tiswijiet urgenti mill-haddiema tat-tarznari privati, li normalment kienu jibnu wkoll diversi opri tal-baħar bhall-braken, barkazzi, skejjen, xpunari, ferilli u kajjikki kbar, dghajjes tax-xogħol u opri oħra tal-baħar għat-tbahir fit-tul.

Kien żmien fejn s-sajjieda kif ukoll il-barklori kienu jaħdmu, jgħinu u jaqbzū għal xulxin qishom familja wahda. Din l-għaqda u koperazzjoni ta' bejniethom aktarx kienet dovuta mill-ispirtu parrokkjali qawwi li hafna minnhom kienu jgħixu fih f'kull lokalita', fejn dak kollu li jagħmel parti mill-istorja u l-kultura soċjali ta' belt twelidhom, il-knisja, il-festa, l-opri tal-baħar, kult, drawwiet u haġa li tippartjeni lilhom kienu jqisuha bhala l-aqwa u aħjar minn dawk tal-ġirien tagħhom. Sfortunatament dan il-parrokkjalizmu sfrenat nissel firda kbira fost in-nies tal-port u konsegwentament maż-żmien nibtet pika kbira fosthom, l-aktar fost is-

sajjieda u l-barklori tal-bliet tal-Kottonera li ftit kienu jinġiebu bejniethom, u aktar tard infirxet ukoll ma' dawk Beltin. F'dan l-ambjent SoċioKulturali u Reliġjuż f'port marittimu originaw dawn it-tiġrijiet tad-Dghajjes.

Minn dawn l-erbat ibliet tal-Port il-Kbir, il-belt ta' Senglea tissemma l-aktar fejn tidhol it-tradizzjoni tat-tiġrijiet tad-dghajjes. Fiż-żmien li qegħdin nitkellmu dwaru, l-Isla kellha popolazzjoni ta' madwar 4000 ruh, fosthom hafna rġiel konnessi mal-baħar. Il-familji tagħhom kienu jgħixu fl-inħawi tal-Ponta, madwar il-knisja ta San Filippu li t-titular tagħha kien iddedikat lil Viżitazzjoni ta' Sidna Marija, li l-festa tagħha kienet tiġi iċċelebrata fid-2 ta' Lulju .

L-egdem dokument li s'issa nafu bih u li jitkellem dwar l-ewwel tiġrijiet ta' opri tal-baħar fil-Port il-Kbir hu dak tas-6 ta' Settembru 1642. Dan id-dokument, hu f'għamla ta' petizzjoni (supplika) li kienet saret minn ċertu Martino Fiteni minn Bormla lill-Ballju Fra Giovanni Vihovel Nigroponte - il-kanċillier tal-Ordni, fi żmien il-Gran Mastru Lascaris, fejn f'ismu u fisem il-membri tal-fratellanza tal-Madonna tar-Rużarju fil-parroċċa ta' Bormla, talbuh biex jingħataw permess biex il-festa tal-Madonna tar-Rużarju jononarwha b'tiġrija tal-opri tal-baħar ...' bhalm jagħmel il-poplu ta' *Isola Senglea* ..'

Fis-7 ta' Settembru 1642, il-kanċillier Nigroponte studja bir-reqqa din il-petizzjoni u niżżel nota fejn qal li hu ma jsibx oġġezzjoni għal din it-talba tal-Bormliżi li ssir tiġrija bħalma jagħmlu n-nies tal-Isla fil-Festa tal-Viżitazzjoni nhar it-2 ta' Lulju ta' kull sena. Fid-9 ta' Settembru, innotamenti kollha għaddew mill-Awditur u mill-Gwardjan tal-Port u wara ntbagħtu lill-Gran Mastru fejn wara li fela tajjeb il-petizzjoni ngħata l-permess.

Jekk il-petizzjoni tal-Bormliżi tikkonferma l-fatt li d-drawwa tat-tiġrijet tad-dgħajjes bdiet qabel l-1642, id-data tat-2 ta' Lulju tghidilna x'kienet l-okkażjoni (il-festa tal-Viżitazzjoni ta' Marija) li l-poplu ta' l-Isla, minn snin qabel beda jorganizza tiġrija tal-opri tal-baħar fil-Port il-Kbir. Hafna jahsbu li t-talba biex issir tiġrija fil-festa tal-Rużarju fis-7 ta' Ottubru, xahar magħruf li matulu tagħmel hafna xita, aktarx saret minhabba l-pika kbira li kienet tidher u tinħass hafna fost il-barklori u s-sajjieda taż-żewġt ibliet. Normalment dawn it-tiġrijet kienu marbutin mal-festi tat-titulari tal-parroċċi u mhux ma' festi sekondarji jew fratellanzi.

## META BDEW DAWN IT-TIĠRIJET

Għalkemm f'idejna m'għandniex data eżatta meta bdiet issir it-Tiġrija tal-Portu Salvu, wiehed jista', b'kalkulazzjoni hafifa, jistabbellixxi jew javvicina hafna din id-data, meta jqis ċerti fatturi konnessi ma' din il-knisja, fosthom meta nbriet il-knisja ta' San Filippu (1596), meta tkabbret (1610) u l-vista' pastorali li kien għamel l-Isqof Gagliares (1616) li fiha din it-tiġrija ma tissemmiex. Xi whud huma tal-fehma li din it-tiġrija ma tissemmiex għal żewġ raġunijiet – jew għax l-Isqof Gagliares hass li din it-tiġrija ma kellhiex importanza pastorali inkella għax din it-tiġrija kienet għadha ma bdietx issir. Probabbilment, l-aħħar fehma hi aktar valida, għaliex fis-snin ta' wara, f'kull vista' pastorali li saret fl-Isla (fil-knisja tal-Portu Salvu) mill-Isqof Mons. Alferan de Bussan, Mons. Cocco Palmieri u Mons. Bartilmew Rull din it-tiġrija tissemma hafna. Fil-fatt insibu silta, fejn l-Isqof Cocco

Palmieri jhegġeg lir-rettur ta' din il-knisja biex ikompli jgħin kemm jista' fl-ispejjes tat-tiġrija biex din it-tradizzjoni tibqa' hajja fost il-poplu tagħna. Għalhekk jekk fil-petizzjoni tal-Bormliżi (1642) insibu li din it-tiġrija kienet ilha snin issir fil-port, u din żgur li bdiet wara l-1616, allura wiehed faċilment jista' jikkonkludi li din id-drawwa taf il-bidu tagħha għal habta ta' l-1625 – fi żmien il-kappillan Dun Gosmu Talavera (Parroċċa tal-Vitorja) u l-wasla mirakuluża ta' l-Istatwa tal-Bambina fl-Isla.

Nafu li qabel il-wasla fostna tal-Kavallieri ta' San Gwann, xi negozjanti Maltin kienu ta' spiss ibahħru bl-ixpunari jew b'ċejeċ oħra tal-baħar sal-portijiet ta' Sqallija biex jinnegozjaw ix-xiri tal-qmuh, injam u htigijiet oħra, kif ukoll biex isibu swieq għall-qoton u għad- drappijiet Maltin. Mal-wasla tal-Ordni tal-kavallieri fostna, żdiedu r-rotot, u għalhekk dawn setghu faċilment ibahħru għall-portijiet aktar 'il bogħod bħal dawk ta' Marsilja fi Franza, Napli u Ġenova fl-Italja u saħansitra anke sa dak ta' Venezja.

Sfortunatament, kif originaw dawn it-tiġrijet ma nafux eżatt. S'issa ma sibna l-ebda dokument li jtkellem dwar is-sena jew x'opri kienu jiehdu sehem fl-ewwel tiġrijet – iżda fil-visti pastorali li saru fil-knisja tal-Portu Salvu nsibu tagħrif biżżejjed li

## Il-partitarji Sengleani jippużaw għar-ritratt fit-taraġ tal-Ponta, fl-1953



jagħtina stampa ċara fejn kienu jsiru dawn it-tiġrijet u l-mod kif kienu jsiru. Kif nafu, f'dawn il-visti pastorali li jsiru mill-Isqofijiet fil-parroċċi kollha ta' dawn il-gżejjer, insibu fihom, b'kitba, kull obbligu, fondi u d-devozzjoni li jkollhom l-altari, l-għaqdiet, fratellanzi, tradizzjonijiet reliġjużi u kull haġa oħra konnessa mal-knisja jew devozzjoni.

Dwar l-orijini ta' dawn tiġrijet fil-Port il-Kbir, wiehed jikkonsidra żewġ verżjonijiet differenti - l-ewwel wahda hi li fost il-bahrin tax-xwieni tal-Ordni jista' jkun li kien hemm xi Sengleani, u li dawn bahħru sa Venezja u raw it-tiġrijet tal-Gondoli fil-Canal Grande, għoġbuhom, u meta ġew lura Malta bdew ihegġu lill-barklori u lis-sajjieda biex jorganizzaw tiġrijet bħalhom fil-port bl-opri Maltin.

It-tieni versjoni hi aktar realistika għaliex setghu kienu xi bahrin Venezjani li matul iż-żmien li damu f'pajjiżna xettlu din id-drawwa fost il-barklori Sengleani u għenuhom jorganizzaw tiġrijet tal-opri tal-baħar bħalma kienu jsiru f'pajjiżhom. Ma ninsewx li Venezja għandha tradizzjoni qadima hafna ta' tiġrijet bil-Gondoli, u l-ewwel tiġrijet fil-Canal Grande ta' Venezja jmorru lura għal bidu sas-seklu erbatax (1315).

Fiz-żmien li qegħdin nitkellmu dwaru, il-festa titulari ta' kull parroċċa kienet

ssir b'cermonji sollenni fil-knisja ghax il-proċessjonijiet bl-istatwi bdew aktar tard. Peress li t-titular tal-Portu Salvu kien għall-qalb hafna n-nies tal-port, għal din il-festa sollenni li kienet issir fid-2 tal-Lulju ta' kull sena kienu jattendu għaliha hafna nies, b'mod speċjali l-familji tas-sajjeda u l-barklori, il-bahrin tax-xwieni, il-haddiema tat-tarznari u d-devoti kollha ta' Sidna Marija li kienu joqogħdu madwar il-knisja ta' San Filippu.

Nafu li xi habrieka Sengleani kienu talbu lir-rettur ta' din il-knisja biex il-festa tat-titular tagħhom jonorawha b'tiġrija tal-opri tal-bahar fil-Port il-Kbir. Dun Leonardo Felici - ir-rettur ta' din il-knisja mill-ewwel għoġbitu din l-idea ghax hass li din l-attività sportiva kienet se tkabbar il-popolarita' ta' din il-festa fost in-nies tal-port, u fl-istess waqt tferrah u tqajjem briju fost il-poplu Senglean li kien jabita madwar din il-knisja. Huwa wegħedhom li kien lest li l-ispejjes kollha tat-tiġrija u tal-palijiet jithallsu mill-fondi titular. Intalab permess biex isir din it-tiġrija u nġhata f'it tal-jiem wara. Kif wieħed jimmaġina, peress li din it-tiġrija b'diet issir f'nhar din il-festa, f'qasir żmien saret magħrufa bħala t-Tiġrija tal-Portu Salvu.

## DIN IT-TIĠRIJA ORIĠNAWHA L-KAVALLIERI, JEW...?

Hafna jaħsbu li dawn it-tiġrijiet kienu oriġinawhom jew jorganizzawhom il-kavallieri - din idea żbaljata, ghax l-Ordni ma kellha x'taqsam xejn ma' dawn it-tiġrijiet. Saru fi żmienhom, bħala gvern ta' Malta haġġu l-permess li jsiru u xejn aktar. M'hemmx l-iċken dubju li l-kavallieri kienu jiehdu pjaċir bihom, u jien nimmaġina wkoll li xi whud minnhom xtaqu wkoll li jipparteċipaw fihom, iżda l-Gran Mastru dejjem qagħdu attenti li jzommhom 'il bogħod minn kull attività tal-massa ghax kienu jibzghu għall-*image* tal-Ordni, li kif nafu, aktar ma beda għaddej iż-żmien aktar beda jiddgħajjef fost il-poplu tagħna.



## Il-qaddiefa u l-partitarji ta' Marsamxett jifirhu bir-rebħ tax-*Shield* tar-Regatta Nazzjonali fl-2006

Sfortunatament hawn min jaħseb ukoll li t-Tiġrija tat-8 ta' Settembru saret mill-kavallieri biex jikkommemoraw t-tifkira tal-Assedju l-Kbir ... m'hu veru xejn! It-Tiġrija tal-Vitorja saret fi żmien l-Ingliżi meta l-kavallieri kienu ilhom snin li telqu minn Malta. Fil-fatt, il-kavallieri kienu jikkommemoraw dan il-jum storiku tat-8 ta' Settembru, b'festi kbar u bil-Parati, b'rakkonti tal-ġrajjet ta' l-Assedju l-Kbir tal-1565, b'tiġrijiet tal-bhejjem fil-belt, u ta' kull sena kienu jagħtu somma flus ta' 50 skud bħala dota lil sitt xbejbiet foqra mrobbija fl-Isptar tal-Ordni. F'dan il-jum storiku għal Malta ma kinux isiru tiġrijiet tad-dgħajjes! Tant hu hekk, li fiż-żewġ ċentinarji tal-1665 u tal-1765 kienu saru festi kbar, iżda fihom ma jissemmiex li saru xi tiġrijiet tal-opri tal-bahar.

## KIF KIENET ISSIR U FEJN KIENET ISSIR DIN IT-TIĠRIJA

Minn siltiet tal-visti pastorali, nafu li tluq tat-Tiġrija tal-Portu Salvu kienet isir mill-bokka tal-port, minn taħt il-Forok (it-Torri d'Orzi) li kienu saru mill-Gran Mastru Isle Adam fil-ponta fejn illum hemm il-Forti Rikażli sal-Ponta ta' l-Isla. It-tluq kien isir b'tir ta'

masklu u kien isir taħt is-solverjanza tar-Rettur tal-knisja tal-Portu Salvu u l-ġurati li kienu jaraw dawn it-tlielaq minn fuq id-dgħajjes. Għal dawn it-tiġrijiet, mal-prokuraturi tal-festa kienu jattendu wkoll il-Gran Viskonti, il-kaptan tal-Virga u l-kaptan tal-Isla għal bil-lejl, li kienu joqogħdu fuq żewġ dgħajjes fin-naħa fejn tispicċa t-tiġrija. L-ispejjeż ta' dawn id-dgħajjes li kienu jlaħħqu madwar 2 skudi kienu jithallsu mill-prokuraturi tal-festa. Ir-rebbieħa kienu jingħataw palju tal-harir, u li l-prezentazzjoni ta' dawn il-palijiet kienet issir wara li jispicċa l-Ghasar hdejn il-Knisja ta' San Filippu - għal din il-prezentazzjoni kienu jattendu hafna nies fosthom il-familjari tal-qaddiefa li kienu jiehdu sehem.

F'kuntratt li kien sar quddiem in-nutar Zerafa bejn l-1680 u l-1685 insibu xi dettalji li jagħtuna hjiel ta' kif kienet issir din it-tiġrija f'dik l-epoka, kif ukoll il-problemi finanzjarji li beda jħabbat wiċċu magħhom il-propostu tal-knisja tal-Portu Salvu - Dun Xmun Schembri - biex ikompli jorganizza din it-tiġrija. Mir-rapport tal-vista pastorali li kienet saret mill-Isqof Cocco Palmeri fl-1686 fl-Isla nsibu li f'dak iż-żmien, ir-rettur tal-knisja, li barra li kien qed jiehu hsieb jorganizza din it-tiġrija, kien personalment iqassam 12-il palju tal-



**F'tarf it-triq tidher il-knisja ta' San Filippu, fl-Isla, li magħha ntrabtet it-tigrija tal-Portu Salvu.**

harir ta' l-wien differenti lir-rebbieha. Kien żmien ukoll, meta d-dhul tal-knisja ma kienx biżżejjed biex jithallsu dawn il-paljijiet u torganizza dawn it-tigrijiet tad-dghajjes, li kienu akkaniti u popolari hafna man-nies tal-port f'nhar il-festa tal-Vizitazzjoni tat-2 ta' Lulju.

Mill-kontijiet tat-tigrijiet li kienu saru bejn l-1691 u l-1698 insibu, li l-ispejjeż kollha, kemm ta' l-organizzazzjoni kif ukoll tal-paljijiet tal-harir kienu f'idejn il-Knisja tal-Portu Salvu. F'dik l-epoka n-numru tal-paljijiet li kienu jinghataw lir-rebbieha kien ivarja minn 16 sa 21. Dawn il-paljijiet kienu jingiebu minn Messina (Sqallija), iżda ż-zigarelli li kienu jzidulhom, kif ukoll il-lasti li kienu jkunu mpittrin kienu jsiru mid-dilettanti Sengleani u kienu jhallsu għalihom il-prokuraturi ġenerali tal-festa.

Kien hemm żmien meta s-sitwazzjoni finanzjarja tal-knisja kompliet tigrava, tant li r-rettur hass li minhabba l-ispejjes kbar li kellha l-knisja ma kienx f'pożizzjoni li jorganizza din it-tigrija, u għalhekk għal dawn l-ispejjeż ġieli daħħlu xi negozjanti Sengleani li kienu jiffrenkwentaw din il-knisja. Biex itaffu xi ftit mill-ispejjeż li aktar ma beda għaddej żmien aktar bdew ikunu ta'

piż għall-knisja, il-kaptani tax-xwieni Maltin kienu jagħtu parti mill-qligh tagħhom lir-rettur tal-knisja kull meta kienu jidhlu fil-port b'xi tagħbija tajba. Għalkemm kien ikkalkulat li b'din l-ghotja l-knisja kienet se ddaħhal madwar 250 skud fis-sena, dan id-dhul kien incert, għaliex seta' jagħti l-każ li x-xwieni Maltin ma jkollhomx il-qligh mistenni. Madankollu, il-knisja, minkejja l-qagħda hażina tagħha, baqgħet tghin fl-organizzazzjoni ta' dawn it-tigrijiet u kien hemm żmien meta l-ispiża kienet tlaħhaq is-somma ta' 60 skud fis-sena.

Fl-1710, din it-tigrija kienet għadha ssir u kienet akkanita hafna. Insibu li f'wahda mil-laqgħat li r-rettur tal-knisja kellu mal-Isqof Cocco Palmeri, dan beda jilmenta li din it-tigrija kienet qed tiġġenera hafna spejjeż żejda għall-knisja tal-Portu Salvu, u minflok kienet qiegħed isservi ta' okkażjoni ta' ferħ, fiha kien qed jinqala' hafna ġlied fost il-barklori. Il-pern ta' dan il-ġlied kien qed jinqala' l-aktar waqt il-premjazzjoni tal-paljijiet, għaliex kull ekwipaġġ, irrispettivament jekk ikunx dahal fl-ewwel post jew le kien qiegħed jippretendi li jinghata palju tal-harir.

Dawn il-problemi tant bdew jinkwetaw lix-xwejjah rettur li issa beda jaħsibha bis-serjeta' jekk għandux iwaqqaf dawn it-tigrijiet. B'dan il-hsieb f'moħħu reġa' mar

ikellem lill-Isqof Palmeri, li min-naħa tiegħu, konxju mill-popolarita' kbira li din it-tradizzjoni antika kienet tqawdi fost in-nies tal-port, kif ukoll mill-ispejjeż li kienet iġġorr magħha din it-tigrija li kienu jlahhqu madwar 60 skud u li setgħu jintefqu għall-ghanijiet li minnhom seta' johroġ aktar ġid, huwa heġġeġ lil Dun Xmun biex ikompli jghin kemm jista' fl-ispejjeż ta' din it-tigrija u ssuġġerixxa li fiha jsiru erba' tigrijiet jew l-aktar sitta. Huwa ssuġġerixxa wkoll li l-prokuraturi kellhom jinżlu għat-tigrija u joqogħdu fejn tintemm it-tigrija biex meta tinqala' l-htieġa huma jghinu lill-imħallfin fid-deciżjonijiet tagħhom, u b'hekk ma jinqalgħux problemi fuq min ikun dahal l-ewwel. Barra hekk, dawn it-tigrijiet kellhom ikunu għall-kategoriji differenti ta' dghajjes, u l-paljijiet ma kellhomx jinghataw fil-port, iżda quddiem il-bieb tal-Portu Salvu mill-prokuraturi bl-assistenza tal-Propostu tal-knisja. Huwa nsista wkoll li hadd ma kellu dritt li jinghata palju tal-harir jekk ma jkunx dahal fl-ewwel post fil-kategorija tiegħu.

Għalkemm sa l-1720 dawn it-tigrijiet baqgħu jsiru, u l-ispejjes tagħhom bdew jinħarġu mid-dhul ta' legati li kienu marbutin mal-artal ta' Santa Marija tal-Portu Salvu, insibu li l-interess fihom beda jonqos. Għalhekk, biex din it-tigrija terġa' tikseb mill-ġdid il-popolarita' li kienet tqawdi qabel, fl-1739 ġie stabbilit li n-numru ta' paljijiet jizdied għal 12-il palju. Peress li l-barklori ma baqgħux jippartecipaw bl-istess heġġa u entużjażmu f'dawn it-tigrijiet, l-organizzaturi ddecidew, li l-paljijiet ma kinux se jibqgħu jinghataw lir-rebbieha ta' kull kategorija, iżda jitqassmu bix-xorti fost dawk il-barklori li jkunu hadu sehem bid-dghajsa tagħhom. Kien proprju f'dan iż-żmien li kien ġie deciż li l-opri kollha li jieħdu sehem f'kull tigrija jkunu tal-istess daqs u piż.

Ovvjament din id-deciżjoni ma niżlitx tajjeb mal-barklori u minhabba hekk l-interess fost il-barklori kompli jonqos. Xi habrieka li kellhom għall-qalbhom din it-tradizzjoni talbu lill-organizzaturi biex jirtiraw id-deciżjoni li kienet ittieħdet dwar il-paljijiet, u sostnew li dawn il-paljijiet għandhom jinghataw biss lill-ekwipaġġi rebbieha

ta' kull kategorija. Huma saħqu li l-irtirar ta' din id-deċiżjoni setgħet thegħeġ mill-ġdid lill-barklori u lissajjieda biex jergħu jibdw jipparteċipaw f'dawn it-tigrijiet.

Aktar tard din it-tigrija terġa' tissemma' mill-ġdid fil-vista' pastorali li l-Isqof Alferan de Bussan kien għamel fl-Isla fl-1749, fejn din it-tigrija tissemma li kienet issir wara li jispiċċa l-Ghasar u wara jinghataw il-paljijiet tal-harir lir-rebbieha, u din issir skont drawwa antika bi spejjeż tal-Artal tal-Viżitazzjoni li l-festa ssir ta' kull sena fit-2 ta' Lulju.

Għall-habta tal-1750, dawn it-tigrijiet bdew jieħdu xejra nazzjonali. Qabel it-tigrija l-imhallfin tal-qorti kienu jmorru in forma l-Ponta tal-Isla biex minn hemm jaraw ir-Regatta, u wara jqassmu l-palji lir-rebbieha. Għaliha kienu jattendu wkoll bosta dinjitarji tal-Ordni, fosthom il-Kastellan, innutara u l-fizzjali kollha tal-qorti, li wkoll wara li tispiċċa t-tigrija kienu jassistu għat-tqassim tal-palji tal-harir lill-ekwipaġġi rebbieha ta' kull kategorija. Wara t-tigrija, il-Gran Mastro flimkien mad-dinjitarji tiegħu kien jaqsam mill-belt għall-Isla bil-Gondola, u wara jistedinhom f'*Casa Magistrale* (fejn illum hemm il-każin tal-Banda) u jitrattahom bix-xorb. L-ispejjeż ta' dan il-festin kienu jinħarġu mit-teżor ta' l-Ordni.

Waqt li dawn iċ-ċerimonji bdew iqajmu mill-ġdid l-entuzjażmu fost il-barklori u interess fost il-pubbliku, l-organizzaturi ma kellhomx flus biex jorganizzawhom. Gara li l-fondi li kienet qed iddahhal il-knisja permezz tal-kontribuzzjonijiet li kienu jidhlu mill-vjaġġi li kienu jagħmlu x-xwieni Maltin, ma baqghux jidhlu bħal qabel minhabba li l-vjaġġi kienu naqsu drastikament.

Minhabba nuqqas ta' xogħol, il-Port il-Kbir kien imtella' bil-bastimenti Maltin, u din it-tigrija ma baqghetx issir. Din it-tigrija tissemma wkoll kemm fil-manuskritti tal-Kan. Aguis de Soldanis kif ukoll f'ta' Dun Ignazio Saverio Mifsud. In-nuqqas ta' dawn it-tigrijiet hasseb hafna lil Dun Ignazio Saverio Mifsud li fl-1757 kiteb hekk fil-ġurnal tiegħu *l-Giornale Maltese*,

'...min jaf jekk għadx terġa' tibda ssir mill-ġdid din id-drawwa, billi s-soltu kien jiġi poplu kbir jara t-tigrija...'

Skont Fr. Alexander Bonnici, fir-rapport tal-vista pastorali li l-Isqof Bartilmew Rull għamel fl-Isla fil-11 ta' Mejju 1759, insibu riferenza għat-tigrija tal-Portu Salvu, fejn tghid, li fil-festa tat-titular kienet issir tigrija tad-dghajjes, imma għal xi raġunijiet, f'dawn l-aħħar snin ma baqghetx issir. Mid-dehra, in-nuqqas ta' din it-tigrija nhass ukoll mir-rettur ta' din il-knisja, li qisu biex ipatti għal dan in-nuqqas beda jiċcelebra purċissjoni fl-Isla.

Snin wara, it-tigrija tal-Portu Salvu reġgħet bdiet issir u tissemma fl-ewwel snin tal-miġja tal-Ingliżi fostna (1806/07) flimkien ma' tigrijiet oħra li wkoll kienu jsiru f'okkażjonijiet ta' festi, fosthom it-Tigrija ta' Santa Liberata li kienet issir fit-28 ta' Settembru. Insibu li fl-1808, Dun Pawl Camilleri f'ismu u f'isem oħrajn li kienu joqogħdu fl-inhawi tas-Salvatur riedu jkabbru l-festa ta' Santa Liberata - it-titulari ta' l-imsemmija nhawi, u talbu lill-Gvernatur biex jagħtihom permess jagħmlu tigrija fuq il-baħar u Gostra wara nofsinnhar f'Jum il-festa. Il-Gvernatur tahom permess u għarraf lill-Qorti biex tiehu hsieb il-*bon ordni* waqt it-tigrija.

Fl-istess żmien kienet għadha ssir it-tigrija tal-Portu Salvu kif jidher minn notifikazzjoni li kienet saret fl-1808 minn Grabel Prinċipati u negożjanti oħra Sengleani. Dawn bdew isostnu li peress li l-knisja tal-Portu Salvu tal-Isla ma kinix fi stat li tissolenizza l-festa titulari li taħbat fit-2 ta' Lulju, huma xtaqu li jagħmluha minn flushom flimkien mal-Gostra u t-tigrija tal-Laneċ tal-bastimenti (Kajjikki u Barkazzi), Xprunari u dghajjes oħra bħalma ssir is-soltu. U biex dan il-permess ma joqogħdux jitolbuhulu kull sena, huma riduh ukoll għas-snin ta' wara. Il-Gvernatur tahom il-permess bil-kundizzjoni li kull darba li jkun se jagħmlu t-tigrija jgħarraf minn qabel lill-President tal-Qorti fil-Belt biex dana jieħu hsieb il-*bon ordni*.

Sfortunatament ma nafux eżatt jekk din it-Tigrija, wara din id-data baqghetx issir kull sena jew inkella kienx hemm xi qtugh, sintendi barra l-perjodi ta' snin li semmejt qabel. Fil-fatt, f'intervisti li kont għamilt lil xi barklori fis-snin 70, u li whud minnhom kienu qabzu sew it-80 sena, dawn saħqu, li għalkemm huma ma jiftakrux li fi tfulithom kienu jsiru xi tigrijiet tad-dghajjes f'nhar il-festa tal-Portu Salvu, madankollu jiftakru lil missirijietom jghidu li din it-tigrija ġieli saret kemm qabel kif ukoll mal-qalba tas-seklu l-iehor.



**Il-bejt tal-knisja tal-Portu Salvu, li storikament hi marbuta ma' din id-drawwa antika tat-tigrijiet tad-dghajjes, mimli bin-nies isegwu ir-Regatta Nazzjonali fis-snin sittin.**



### Marsamxett rebbieha tal-hames Paljijiet tal-ewwel Regatta fl-1910

Huma sostnew ukoll, li fis-snin 30, il-familji kollha li kienu jghixu fix-xaqliba maghrufa bhala tal-Ponta tal-Isla (faċċata tal-Birgu), tant kienu ghadhom jghozzu l-festa tal-Portu Salvu, u ghalkemm f'nhar il-festa ma baqghux jsiru t-tigrijiet tad-dghajjes bhalma kien isir fl-imghoddi, huma xorta wahda baqghu jzejnu bid-damask u bil-fjuri n-Niċċa tal-Madonna li hemm taht il-Mina ( Sally Port ) li taghti ghall-Ponta, kif ukoll kienu jzejnu s-swar tal-inhawi bil-bnadar u filghaxija jixgheluhom bil-fjakkoli. Barra hekk, ta' kull sena, wara nofs in-nhar kien ikun hemm il-Gostra u ghalha kienu jattendu hafna nies.

Fl-1821 tissemma t-Tigrija ta' San Lawrenz tal-Birgu li kienet saret minflok l-Arblu ta' Mejjju li ma kienx sar f'dik is-sena. Li ġara kien dan: Fl-1814, Napuljun Bonaparti ċeda kontra l-qawwa tal-alleati u ġie eżiljat fil-gzira ta' Elba. L-Inglizi ghamlu festi kbar f'Malta, u peress li nzerta Mejjju, huma harġu permess biex jerġa' jsir l-Arblu ta' Mejjju li kien ilu s-snin ma jsir, u tigrija tad-dghajjes fil-Port il-Kbir. Ġara iżda, li minkejja li l-Arblu ta' Mejjju baqa' jsir kull sena sal-1820, fis-sena ta' wara (1821) ma

sarx, u minflok saret tigrija tad-dghajjes fl-10 ta' Awwissu – fil-festa ta' San Lawrenz tal-Birgu. L-avviz taghha li kien hareġ fis-6 ta' Awwissu 1821 kien jghid, li din it-tigrija se ssir minflok id-divertiment tal-Arblu ta' Mejjju, u l-ghoti tal-premijiet ikunu fidejn is-suprintendent tal-pulizija tal-baħar. Sfortunatament bhal tigrijiet ohra, din it-tigrija kellha hajja qasira ghalix fis-sena ta' wara (1822) ma sarix peress li ġiet organizzata ghall-ewwel darba t-Tigrija tal-Vitorja.

Hafna jsostnu li hsieb prinċipali li ssir it-Tigrija tal-Vitorja kien ghax it-tigrija tal-Portu Salvu kienet tilfet hafna mill-popolarita' taghha. Meta xi ħabrieke Sengleani raw li t-tentattivi li kienu saru minn shabhom in-negozjanti biex jippruvaw jaghtu l-hajja mill-ġdid lit-Tigrija tal-Portu Salvu ma mexxewx, huma hassew li kien wasal iż-żmien li ssir tigrija ohra – tigrija li tkun organizzata hafna aħjar, u miftuha għall-partecipazzjoni ta' distretti ohra.

Għalhekk huma avviċinaw lil Dun Leopoldu Fiteni, il-kappillan tal-knisja parrokkjali tal-Isla, u talbuh biex il-parroċċa tibda torganizza tigrija tad-dghajjes u Gostra fil-Port il-Kbir f'nhar it-8 ta' Settembru bhala parti

mill-festi esterni tal-festa titulari tal-Vitorja. Il-kappillan aċċetta mill-ewwel, u saret talba lill-gvern biex minn dik is-sena stess, f'nhar il-Festa tal-Vitorja ssir tigrija tad-dghajjes fil-Port il-Kbir. Il-permess inghata wara biss ftit jjiem, u għalhekk insibu li fit-8 ta' Settembru tal-1822 saret l-ewwel edizzjoni tat-tigrija l-ġdida – tigrija ohra li bhal dik tal-Portu Salvu hi marbuta storikament mal-belt tal-Isla. Maż-żmien din it-tigrija saret maghrufa bhala t-Tigrija tal-Vitorja.

Din it-tigrija kienet organizzata tajjeb hafna u fqasir żmien saret popolari hafna man-nies tal-port. F'kont tal-Pulizija tal-Baħar tal-1826 insibu x'tip ta' opri tal-baħar kienu jippartecipaw f'dawn it-tigrijiet, u l-premijiet tal-flus li kienu jinghataw lir-rebbieha ta' kull kategorija: Għall-Ferilli (Dghajjes tas-Sajd) u għad-Dghajjes tal-Pass (b'erbat imqadef): l-ewwel premju – 15-il skud, it-tieni premju 15-il skud u t-tielet premju – 10 skudi. Għad-Dghajjes tal-Pass (b'zewġt imqadef) u għall-Kajjikki (b'erbat imqadef): l-ewwel premju – 10 skudi, it-tieni premju – 7 skudi u nofs u t-tielet premju – 5 skudi.

Interessanti hu l-fatt li lejn it-tmiem tas-seklu 19, il-Kunsill tal-Gvern kien iddikjara t-8 ta' Settembru bhala l-Jum Nazzjonali ta' Malta, u t-Tigrija tal-Vitorja dejjem ġiet inkluża fil-lista tal-attivitajiet u ċ-ċelebrazzjonijiet li bdew isiru ta' kull sena f'dan il-Jum storiku għall-gzejjer taghna. B'hekk it-Tigrija tal-Vitorja saret maghrufa bhala t-Tigrija Nazzjonali, u l-organizzazzjoni taghha għaddiet f'idejn il-Kollettur tad-Dwana li kien ukoll jippresiedi l-kumitat organizzattiv.

Kif wiehed jimmaġina, mal-medda tas-snin, dawn it-tigrijiet tad-dghajjes saru aktar akkaniti u ġġeneraw pika u rivalita' kbira fost il-barklori ta' kull lokal li kienu jippartecipaw fihom bhala qaddiefa. Sintendi b'Malta bhala kolonja Ingliża fil-Mediterran, bil-flotta taghha taghmel użu mill-portijiet Maltin, ix-xogħol tal-barklori żdied hafna, u minħabba hekk in-numru taghhom kotor hafna. Ironikament, fl-istess epoka li l-flotta

Ingliża bdiet tagħmel użu wkoll mill-Port ta' Marsamxett, madwar il-bajjiet sbieħ li jhaddan dan il-port beda jsir żvilupp ta' bini, l-aktar meżżanini għall-villeġġatura ta' bosta sinjuri mill-belt u mill-Kottonera li bdew iqisu dawn in-naħat bhala post ta' kwiet u mistrieħ, 'il bogħod mill-istorbju tal-Belt u tal-Port il-Kbir. Maż-żmien, dawn il-postijiet ta' villeġġatura saru postijiet residenzjali, u b'hekk insibu li x-xtut mill-lmsida sa San Ġiljan komplew jiżviluppaw b'tali mod, li sal-qalba tas-seklu 20, il-popolazzjoni ta' dawn il-villaġġi kienet kibret hafna, allavolja partijiet kbar ta' dawn il-lokalitajiet kienu għadhom għellieqi u xagħri. Iż-żieda fil-popolazzjoni f'dan il-port ġabet magħha l-introduzzjoni tas-servizz tal-Laneċ tal-Pass (1882) – servizz li wara ġie estiż ukoll għall-Port il-Kbir. Sintendi l-bastimenti Navali f'dan il-port mhux biss għenu biex dan l-iżvilupp jaqbad ritmu aktar mgħaġġel, iżda kien fattur importanti hafna li numru sabiħ ta' barklori mill-Port il-Kbir irreġistraw biex jaħdmu bid-dghajjes tagħhom fil-Port ta' Marsamxett. Magħhom hadu wkoll il-familji tagħhom, l-użanzi u t-tradizzjonijiet li huma wirtu minghand missirijiethom - fosthom id-drawwa tat-tiġrijiet tad-dghajjes.

Kien proprju f'din l-epoka li d-distrett ta' Marsamxett beda jifforma ruħu bhala distrett, u l-qaddiefa tiegħu saru l-aktar avversarji horox tad-distretti tal-Kottonera fir-Regatta Nazzjonali. Kien żmien ukoll meta xi habrieka Beltin hadu l-inizjattiva biex javvicinaw lill-barklori u lis-sajjeda li kellhom l-opri tagħhom irreġistrati f'Marsamxett, u heġġuom biex jingħaqdu mal-qaddiefa Beltin u jieħdu sehem fit-Tiġrija tal-Vitorja f'isem il-Port ta' Marsamxett. Dan kien il-bidu ta' tiġrijiet akkaniti, fejn f'kull edizzjoni, il-kontestazzjoni għar-rebħ ta' kull palju kienet tkun waħda harxa u t-taqtiġha ta' kull korsa kienet tibqa' sal-aħħar qadfa. Issa d-distrett ta' Marsamxett kien iffurmat minn qaddiefa mill-Belt, il-Gżira, l-Msida, San Ġiljan, u Tas-Sliema, waqt li d-distretti tal-Port il-Kbir kienu l-Isla, Bormla u l-Birgu – tlett ibliet avversarji ta' xulxin f'kull korsa.

Stampa reali tar-rivalità kbira li kienet teżisti fost il-qaddiefa taż-żewġ

portijiet jagħtihielna r-riżultat tat-Tiġrija tal-Vitorja ta' l-1878, fejn minkejja li kull tiġrija kienet issir fuq bażi individwali, il-barklori tal-Port ta' Marsamxett, minn hdx-il palju, rebħu sebgha - tnejn minnhom tal-ewwel u l-oħrajn tat-tieni u tat-tielet, waqt li l-barklori tal-Port il-Kbir rebħu tnejn tal-ewwel. Ir-rivalità bejn il-qaddiefa taż-żewġ portijiet tant kienet kbira, li minn nofs is-seklu 19 sa qabel l-ewwel Gwerra Dinjija saru diversi tiġrijiet li fuqhom saru imħatri kbar ta' flus, kemm tal-Ferilli, Dghajjes tal-Midalji kif ukoll f'Tal-Pass. L-aktar tiġrija li baqgħet imsemmija fl-istorja tat-Tiġrija tal-Vitorja, u li fiha kienu ntilfu eluf kbar ta' liri Maltin kienet saret fil-Port ta' Marsamxett fis-27 ta' Ottubru 1906 bejn Marsamxett u Bormla fuq id-dghajjes tal-Midalji. Din it-tiġrija li baqgħet magħrufa bhala t-Tiġrija ta' l-Imħatra kienet intrebħet mid-dghajsa Beltija (In-Nazzarenu) li kienet għaddiet tliet tulijiet lid-dghajsa Bormliża (Il-Kuncizzjoni). Jingħad li kienu saru tentattivi minn xi dilettanti taż-żewġ distretti biex issir tiġrija oħra bejniethom, iżda ma saritx...

Interessanti hu l-fatt, li sa qabel it-Tieni Gwerra Dinjija, in-numru ta' dghajjes tal-Pass li kellhom liċenzja biex jaħdmu fil-Port ta' Marsamxett kien biss ta' 100 dghajsa (1-100). Iżda fis-snin 30 id-dilettanti Beltin kienu talbu lill-Kollektur tad-Dwana biex jagħtihom permess jibnu Dghajsa tal-Pass għat-tiġrija. Il-permess ingħata, u din id-dghajsa ġiet irreġistrata bhala 101 u nġhatat l-isem "In-Nazzarenu". Sa l-aħħar tiġrija ta' qabel it-Tieni Gwerra Dinjija (1938) il-maġġoranza ta' l-opri li kienu jippartecipaw fir-Regatta Nazzjonali kienu ta' sidien privati.

## WARA L-GWERRA

L-ewwel Regatta Nazzjonali li saret fil-Port il-Kbir wara l-gwerra kienet dik tat-8 ta' Settembru 1951. Dan id-dewmien kien dovut minhabba ż-żmien li ttieħed biex jitneħħa l-fdal tal-vapur tal-Merkanzija 'Talabot' li kien mgħarraġ f'nofs il-kanal fejn isiru dawn it-tiġrijiet tad-dghajjes. Fil-fatt, id-dilettanti Beltin fl-1950 kienu organizzaw tiġrija tad-dghajjes f'nhar

il-festa tal-Madonna tal-Karmnu (fis-16 ta' Lulju) fil-Port ta' Marsamxett, iżda meta tħabbar li l-gvern kien se jintroduċi mill-ġdid it-Tiġrija tal-Vitorja, dik tal-Karmnu ma saritx. Ovvjament, in-nies tal-port laqgħu din l-aħbar b'ferħ u entużjażmu kbir għax kienu ilhom snin jistennewha, u f'qasir żmien, f'kull distrett bdew il-preparazzjonijiet biex jarmaw id-dghajjes bil-qaddiefa u jippartecipaw fiha.

Fl-ewwel edizzjonijiet tas-snin 50, ippartecipaw bhala distretti l-Isla, il-Birgu u l-Marsa, waqt li Marsamxett, Bormla, il-Kalkara u r-Raħal Ġdid hadu sehem f'xi korsi partikolari. Aktar ma beda għaddej iż-żmien, il-partecipazzjoni tad-distretti fir-Regatta kompliet tissaħħah u għaliha kienu jattendu eluf kbar ta' nies u jimlew kull rokna tal-port. Wieħed jista' jgħid li matul is-snin 50, din it-tradizzjoni kienet saret popolari fost in-nies tal-port daqskemm kienet qabel il-gwerra, u l-entuzjażmu tagħhom kien jintwera bl-għajjat ta' sapport u nkuraġġiment lill-benjamini tagħhom waqt kull tiġrija, b'tixjir ta' bnadar, b'daqq ta' sireni u tnabar, bil-hruq ta' musketteriji wara t-truncieri tal-Ponta u d-damdim ta' murtali, wieħed wara l-iehor minn fuq il-bejt tal-Knisja tal-Portu Salvu, hekk kif id-dghajjes Sengleani jkunu qegħdin fuq quddiem f'xi tiġrija.

Fl-1955, fir-Regatta Nazzjonali ġiet introdotta l-*Aggregate Shield* li tintrebaħ b'sistema ta' punti. Ġew introdotti wkoll sett ta' regolamenti ġodda, fosthom li kull dghajsa tal-Pass li tidhol fl-ewwel tliet postijiet tintiżen għall-piż, u jekk jinstab li l-piż tagħha hu inqas mill-piż stipulat mid-dwana (400 libbra) tiġi skwalifikata. F'kull tiġrija jingħataw tliet paljijiet. Preżentament dawn jingħataw wara kull tiġrija, iżda fl-imghoddi kienu jitqassmu lill-ekwipaġġi rebbieħa wara l-aħħar tiġrija, qabel max-Shield tal-Fidda tiġi ppreżentata lid-distrett rebbieħ. Interessanti hu l-fatt, li fiż-żmien il-hakma Inġliża, ix-Shield ġieli ġiet ippreżentata lill-klabb rebbieħ mill-Gvernatur jew mill-Prim Ministru, inkella minn xi ministru tal-Kabinet. Fis-snin 70, kien hemm edizzjonijiet fejn din ix-*Shield* ġiet ippreżentata mill-Gvenatur Generali Sir Anthony



**It-tmunier tal-Wejla ta' Sant Anġlu, Wenzu Zarb, flimkien mal-ahwa Sengleani Joe u Tancred Bardarini, wara r-rebħa tagħhom fil-fregatini fir-Regatta tal-1965**

Mamo, waqt li f'dawn l-aħħar snin minn xi ministru tal-Gvern.

Bejn l-1959 u l-1961, din it-tigrija ġiet effettwata minn bojkott kbir mill-Partit Laburista, u għalhekk insibu li fir-Regatta kien jipparteċipaw biss dgħajjes mill-Kalkara u żewġ dgħajjes oħra, wahda mill-Isla u l-oħra mill-Marsa. Fl-1962, tneħħa l-Bojkott, is-sitt distretti mill-ġdid bdew jiehdu sehem fir-Regatta, in-nies reġġhet bdiet tinzel il-port biex issegwiha u tipparteċipa fil-briju kbir li kienu jgħibu magħhom dawn it-tigrijiet tradizzjonali. Kien f'dan iż-żmien li r-Regatta Nazzjonali reġġhet kisbet il-popolarita' kbira li kienet tqawdi fis-snin ta' qabel.

Matul dawn l-aħħar 50 sena ta' tigrijiet tad-dgħajjes fil-Port il-Kbir, l-organizzazzjoni tar-Regatta Nazzjonali għaddiet minn tibdil kbir, kemm f'dik li hi tmexxija generali kif ukoll distrettwali. Sa l-1990, id-distretti kienu jiehdu sehem b'żewġ opri f'kull tigrija, iżda meta nbeda x-xogħol ta' twessigh tal-mollijiet ta' Pinto, il-kanal djieq, il-parteeipazzjoni naqset għall-opra wahda, u konsegwentament hafna mill-qaddiefa li tilfu posthom fid-dgħajsa ritraw mill-qdif.

Kif nafu, preżentament isiru żewġ Regatti tad-dgħajjes fil-Port il-Kbir – it-Tigrija ta' Jum il-Helsien li ssir fil-31 ta' Marzu u t-Tigrija tal-Vitorja tat-8 ta' Settembru. Fihom jipparteċipaw seba' klabbs (distretti) u matul dawn it-tigrijiet (b'regolament tad-Dwana) kull opra jrid ikollha s-sinjal (bandiera ċkejnkna) fil-pruwa tagħha bil-kuluri tradizzjonali tal-klabb: L-Isla (Isfar/Ahmar/Isfar); Il-Birgu (Ahmar); Bormla (Ċelesti); Il-Kalkara (Aħdar); Marsamxett/Valletta (Isfar); Il-Marsa (Blu skur) u Birzebbuġa (Ahmar/Abjad/Blu). It-tigrijiet isiru f'kanal minn Ras Hanżir (il-Marsa) sad-Dwana l-Antika fuq korsa ta' 1140 metru. Fl-imghoddi l-kanal kien jinghalaq bil-planki ta' l-injam, iżda llum b'habel marbut ma' bagi żgħar li jibqgħu heġgin sa nofs id-dahla ta' Dockyard Creek, imbagħad jagħlaq dritt għal tarf il-mina ta' wara d-Dwana. It-tluq isir b'tir ta' pistola u tixjira ta' bandiera, żewġ tiri wara xulxin ifisser *False Start*, waqt li s-sinjal tad-dhul (bandiera hamra) normalment tkun qrib il-bieb iż-żgħir tad-Dwana li jispara dritt għall-arloġġ tal-Mużew Marittimu tal-Birgu. Sas-snin 70, l-organizzazzjoni tar-Regatta kienet f'idejn il-Kollettur tad-Dwana, imbagħad għaddiet f'idejn sottomitat tal-Festi Nazzjonali u issa qed titmexxa mill-Kunsill Malti ta' l-lsport.

Kif aċċennajt qabel, dawn it-tigrijiet, bħal kull dixxiplina sportiva oħra

għandhom ir-regoli tagħhom, b'xi whud minnhom imorru lura sal-1906. Ironikament, dawk l-ekwipaġġi li matul l-andament tat-tigrija jonqsu li jsegwu dawn ir-regolamenti jiġu skwalifikati mmedjatament mill-ġurati li jkunu qeghdin isegwu dawn it-tigrijiet minn fuq *Patrol Boat* jew *Dinghy*. Sa nofs is-snin 70, ir-rebbieħ ta' kull tigrija kien jiġi dikjarat fuq id-deċiżjoni tal-ġurat li kien ikun qrib is-sinjal tad-dhul fid-dwana. Mhux l-ewwel darba li deċiżjonijiet żbaljati min-naha tal-ġurija qajmu nkwieta u għied fid-Dwana, saħansitra anke konfrontazzjonijiet mal-pulizija li kienet tigi msejha biex tikkalma s-sitwazzjoni. Kien proprju f'dan iż-żmien li d-Dwana bdiet tikri apparat li kien kapaci jgħbed numru ta' ritratti fil-minuta, u għalhekk kull meta żewġ dgħajjes jidhlu flimkien (ras imb'ras) il-ġurija flimkien mad-delegati ta' kull klabb kienu jirreferu għal dan l-apparat u wara jikkonfermaw ir-rebbieħ. Preżentament fir-Regatta qed jintuza apparat sofistikat, speċi ta' *Video Camera* fejn jingibet filmat tad-dhul ta' kull tigrija u wara l-ġurija tkun tista' tarah bi slow motion. Fost id-dilettanti dan l-apparat hu magħruf bhala *Photo Finish*.

Preżentament fiż-żewġ Regatti jsiru żewġ kategoriji ta' tigrijiet, '*Open*' u '*Reserves*'. F'kull kategorija d-distretti jiehdu sehem b'opra wahda. Fl-1998, l-organizzazzjoni tar-Regatta bil-koperazzjoni tal-Għaqda tar-Regatta bdew jorganizzaw 4 tlielaq għall-qaddiefa żgħażgħ matul ix-xahar ta' Lulju, imbagħad dawn tnaqqsu għal tlieta u wara għal tnejn. Fil-preżent qiegħda ssir tigrija wahda f'Lulju fil-bajja tal-Irnella.

Ilum din it-tradizzjoni hi meqjusa bhala wahda mill-aktar drawwiet antiki Maltin u l-akbar u l-isbah avveniment sportiv tal-baħar li jsir f'pajjiżna fl-istaġun tas-Sajf. Din it-tradizzjoni hi wkoll holqa importanti hafna fil-folklor tagħna minhabba l-istorja soċjali, kulturali u sportiva tagħha. Tagħrif dwarha nsibuh ukoll fl-Enciklopedia tal-Fisec – World Rowing.

**© Joseph Serracino**

Din hija verżjoni miktuba ta' taħdita pubblika li s-Sur Joseph Serracino ta f'isem l-Għaqda nhar il-Ġimgħa 10 ta' Mejju fir-Razzett tal-Markiz Mallia-Tabone l-Mosta.